

विविधा



कवि परिचय - आधुनिक हिन्दी के वरिष्ठतम कवियों में से एक त्रिलोचन का जन्म 20 अगस्त सन् 1917 को चिरानीपट्टी - कटघरापट्टी, जिला सुल्तानपुर, उत्तरप्रदेश में हुआ था।

त्रिलोचन आजीविका हेतु अनेक वर्षों तक अध्यापन कार्य तथा पत्रकारिता से जुड़े रहे। गणेशराय नेशनल इण्टर कॉलेज, जौनपुर में आप अंग्रेजी के प्रवक्ता रहे। आपने विदेशी छात्रों को हिन्दी, उर्दू और संस्कृत की शिक्षा प्रदान करने का कार्य भी किया। दिल्ली विश्वविद्यालय के उर्दू विभाग में द्वैभाषिक कोश (उर्दू-हिन्दी) परियोजना में भी आपने कुछ वर्षों तक कार्य किया।

‘धरती’, ‘गुलाब और बुलबुल’, ‘दिगन्त’, ‘ताप के ताये हुए दिन’, ‘शब्द’, ‘उस जनपद का कवि हूँ’, ‘अरधान’ तथा ‘तुम्हें सौंपता हूँ’ आदि आपकी प्रमुख प्रकाशित कृतियाँ हैं।

मध्यप्रदेश के सागर विश्वविद्यालय परिसर में स्थित मुक्तिबोध सृजनपीठ के आप अध्यक्ष भी रहे हैं। ‘ताप के ताये हुए दिन’ कविता-संग्रह के लिए आपको साहित्य अकादमी पुरस्कार प्रदान किया गया।

त्रिलोचन जी का निधन 09 दिसम्बर सन् 2007 को हुआ।

केन्द्रीय भाव

मानव जीवन की परिपूरकता संपूर्ण सृष्टि के सानिध्य में है। मनुष्य और प्रकृति एक दूसरे की पूरकता के माध्यम से ही संसार के सौन्दर्य में अभिवृद्धि कर सकते हैं। कलाएँ संसार के इसी सौन्दर्य की अभिव्यक्ति करती हैं। कलाओं के भीतर मनुष्य और मनुष्येतर सृष्टि का अंतर्संबंध सदैव चलता रहता है। कविता में यह संवाद मानवीय अनुभूतियों और विचारों के विस्तार में प्राप्त होता है। इसलिए कविता मनुष्य और प्रकृति के विस्तार को व्यक्त करने में समर्थ होती है। मनुष्य की बहुआयामी दृष्टियों, मन्तव्यों और भावनाओं का समन्वय काव्य में प्रकृति के सान्निध्य में अपनी छटा बिखेरता है। मानवीय व्यवहार के अनेक रंग कविता में उपस्थित होते हैं। विविधा में यही रंग अपनी उजास व्यक्त कर रहे हैं। विविध विषयों का समन्वय विविधा को अनेक संदर्भों से परिपूर्ण करता है। जीवनगत अनेक सच्चाइयों को हम विविधा के दर्पण में झाँक सकते हैं। हिन्दी काव्य का विस्तृत इतिहास यह स्पष्ट करता है कि कविता मानव जीवन के समान ही सदैव गतिशील रही है। वह मानवीय इतिहास को निरंतर अपने भीतर समेटती रही है। इसलिए मनुष्य की चेतना और मनुष्य के व्यवहारों को कविता ने काव्य इतिहास के प्रत्येक युग में अभिव्यक्त किया है। आधुनिक काव्य में हम मनुष्य के बहुविध जीवन-संदर्भों को काव्य के माध्यम से प्राप्त कर सकते हैं।

आधुनिक युग में त्रिलोचन शास्त्री अपनी कथनशैली और अपनी लोकदृष्टि के कारण कविता को एक नई भंगिमा प्रदान करने वाले रहे हैं। प्रस्तुत कविता में कवि ने प्रकृति के रम्य वर्णन के साथ-साथ मानवीय जीवन की अनुभूतियों का भी सशक्त चित्रण किया है। यह वर्णन गंगा के किनारों पर फैली शरदकालीन चाँदनी को व्यक्त करता है। इसमें प्रकृति के बदलते सूक्ष्म प्रभावों का चित्रण दिन और रात के अनुरूप किया गया है, ठंड थोड़ी सी बढ़ रही है, बादल हैं और थोड़ी-थोड़ी वर्षा हो रही है, शरद कालीन बादलों के बहुवर्णी वैभव का दृश्यांकन कवि ने कुशलता के साथ किया है। प्रकृति के आँगन में चल रहे सृजन के संकल्प को भी कविता में व्यक्त किया गया है। यह सृजन जो सहयोग के माध्यम से संपन्न है, खेतों में हरियाली बनकर लहरा रहा है। इस सृजन से धरती माता

संपन्न हुई हैं। हवा इन खेतों को लहरा रही है। हवा के वर्णन में कवि ने मानवीय व्यवहार को व्यक्त करते हुए स्पष्ट किया है कि हवा का झोंका कुछ इस तरह से आ रहा है जैसे छोटा देवर हठ कर अपनी भाभी का आँचल खींच रहा हो। प्रेम और वात्सल्य की सफल अनुभूति का यह चित्रण कवि की सूक्ष्म काव्य दृष्टि से परिचित कराता है।

हिन्दी का वैभव संपूर्ण संसार में फैला हुआ है। अभिमन्यु अनंत प्रवासी कवि हैं। वे मारीशस में निवास करते हैं। उनकी इन कविताओं में हम अपने समय की प्रमुख चिंताओं से परिचित हो रहे हैं। हमारी जो परंपराएँ थी, वे टूट रही हैं। उनके स्थान पर हम जिस नवीन भावबोध को स्वीकार कर रहे हैं उस पर पुनर्विचार की जरूरत है। 'नई सभ्यता' कविता में कवि का भाव यही है। 'तृप्ति' कविता में मानवीय श्रम के शोषण की चर्चा की गई है। खेत में फसल मजदूर (किसान) उगाता है, किंतु उगाई गई फसल से प्राप्त दौलत किसी अन्य की तिजोरी में चली जाती है - यह हमारे समय की विडंबना है। गरीबी का चित्रण करती कविता 'खाली पेट' नियति पर व्यंग्य है। छोटी होते हुए भी इन कविताओं में तीखापन है। सहज अभिव्यक्ति अपनी कथन भंगिमा के कारण ये कविताएँ संप्रेषणीय हैं।

चाँदनी चमकती है गंगा बहती जाती है

(1)

चल रही हवा
धीरे-धीरे
सीरी-सीरी;
उड़ रहे गगन में
झीने-झीने
कजरारे
चंचल
बादल!
छिपते दिपते
जब तब
तारे
उज्ज्वल, झलमल
चाँदनी चमकती है गंगा बहती जाती है

(2)

ऋतु शरद और
नवमी तिथि है
है कितनी, कितनी मधुर रात
मन में बस जाती शीतलता
है अभी नहीं जाड़ा कोई
बस ज़रा ज़रा रोएँ काँपे
तन-मन- में भर आया उछाह
हाँ, दिन भी आज अजीब रहा-

रिमझिम रिमझिम पानी बरसा
 फिर खुला गगन
 हो गयी धूप
 दिन भर ऐसा ही रहा तार
 कपसीले, ऊदे, लाल और
 पीले, मटमैले - दल के दल
 आये बादल
 अब रात
 न उतना रंग रहा
 काला - हलका या गहरा
 या धुएँ-सा
 कुछ उजला उजला
 किसके अतृप्त दृग देखेंगे
 चाँदनी चमकती है गंगा बहती जाती है।

(3)

कुछ सुनती हो,
 कुछ गुनती हो,
 यह पवन, आज यों बार-बार
 खींचता तुम्हारा आँचल है
 जैसे जब तब छोटा देवर
 तुम से हठ करता है जैसे
 तुम चलो जिधर वे हरे खेत
 वे हरे खेत-
 हैं याद तुम्हें ? -
 मैंने जोता तुमने बोया
 धीरे-धीरे अंकुर आये
 फिर और बढ़े
 हमने तुमने मिल कर सींचा
 फैली मनमोहन हरियाली
 धरती माता का रूप सजा
 उन परम सलोंने पौधों को
 हम दोनों ने मिल बढ़ा किया
 जिनको नहलाते हैं बादल
 जिनको बहलाती है बयार
 वे हरे खेत कैसे होंगे
 कैसा होगा इस समय ढंग
 होंगे सचेत या सोये से
 वे हरे खेत
 चाँदनी चमकती है गंगा बहती जाती है।

- त्रिलोचन

कुछ कविताएँ

(1) नयी सभ्यता

कल हमारी कुटियों में बिन पूछे
तूफान दाखिल हो जाते थे
आज हमारे घरों में बिन दरवाजे खटखटाये
जो चले आ रहे हैं
उनसे हमारी दीवारें और छतें नहीं
हमारी बुनियाद चरमरा रही है।

(2) तृप्ति

माथे की श्रम बूँदों को
खेत में पहुँचाकर मजदूर ने बो दिया।
लहलहाती फ़सल जब तैयार हुई
उन हरे-भरे दानों को किसी और ने
तिजोरी के लिए बटोर लिया
इसीलिए आक्रोश में आकर
मजदूर सूरज को निगल गया।

(3) खाली पेट

तुमने आदमी को खाली पेट दिया
ठीक किया।
पर एक प्रश्न है रे नियति !
खाली पेट वालों को
तुमने घुटने क्यों दिए ?
फैलने वाला हाथ क्यों दिया ?

- अभिमन्यु अनंत
(अप्रवासी भारतीय)



अभ्यास

बोध प्रश्न -

अति लघु उत्तरीय प्रश्न :

1. आसमान में किस तरह के बादल उड़ रहे थे ?
2. रिमझिम - रिमझिम पानी बरसने के बाद क्या हुआ ?
3. कवि के अनुसार हवा बार-बार क्या कर रही है ?
4. कवि ने नई सभ्यता का स्वरूप कैसा बतलाया है ?
5. आक्रोश में आकर मजदूरों ने क्या किया ?
6. 'खाली पेट' से कवि का क्या आशय है ?

लघु उत्तरीय प्रश्न :

1. बादलों के हटने पर तारे कैसे दिखलाई पड़ते हैं ?
2. कवि के अनुसार सम्पूर्ण दिन में किस तरह के बादल दिखलाई पड़ रहे थे ?
3. कवि ने हरे खेतों के बारे में क्या कल्पना की है ?
4. कवि के अनुसार मेहनत से कमाई हुई फसल का वास्तविक लाभ किसे प्राप्त होता है ?
5. कवि नियति से क्या प्रश्न करते हैं ?
6. 'बुनियाद चरमराने' से कवि का क्या तात्पर्य है ?

दीर्घ उत्तरीय प्रश्न :

1. 'त्रिलोचन' की कविता में प्रस्तुत शरद-ऋतु के प्राकृतिक सौन्दर्य का वर्णन कीजिए।
2. पठित पाठ के आधार पर 'त्रिलोचन' की कविता के कलापक्ष पर अपना मन्तव्य दीजिए।
3. त्रिलोचन शास्त्री ने पवन के माध्यम से क्या संकेत किया है, भाव व्यञ्जना कीजिए।
4. नई और पुरानी सभ्यता में कवि ने क्या अंतर बतलाया है ?
5. 'खाली पेट' कविता में निहित व्यंग्य को समझाइए।
6. तृप्ति कविता के माध्यम से कवि ने किस विसंगति को उजागर किया है ?
7. निम्नलिखित काव्यांशों की सप्रसंग व्याख्या कीजिए-

(क) "हाँ दिन भी अजीब रहा आए बादल ।"

(ख) "यह पवन आज यों जिधर वे हरे खेत ।"

(ग) "कल हमारी कुटियों चरमरा रही है ।"

काव्य सौंदर्य

1. निम्नलिखित प्रश्नों के उत्तर दीजिए -

अ) "इसलिए आक्रोश में आकर, मजदूर सूरज को निगल गया" में निहित अलंकार को पहचान कर उसके लक्षण लिखिए।

ब) "माथे की श्रम बूँदों को खेत में पहुँचाकर बो दिया" पंक्ति का भाव स्पष्ट कीजिए।

2. "खाली पेट वालों को तुमने घुटने क्यों दिए ? फैलाने वाले हाथ क्यों दिए ?

इन पंक्तियों के प्रश्नों का भाव-सौन्दर्य स्पष्ट कीजिए।

ध्यान दीजिए -

भयानक रस - "नभ ते झपटत बाज लखि, भूल्यो सकल प्रपंच ।

कंपित तन व्याकुल नयन, लावक हिल्यो न रंच ॥"

आकाश से झपटते हुए बाज को देखकर बेचारा लावा पक्षी सुध-बुध खो बैठा। उसका शरीर काँपने लगा और नेत्रों की ज्योति मंद पड़ गई।

स्थायी भाव - भय

आश्रय - लावा पक्षी

आलंबन - बाज

उद्दीपन विभाव - बाज का झपटना

अनुभाव - शरीर का काँपना, नेत्रों की व्याकुलता

संचारीभाव - दैन्य, विषाद

भयानक रस - सहृदय के हृदय में स्थित 'भय' नामक स्थायी भाव का जब विभाव, अनुभाव और संचारी भाव से संयोग हो जाता है तब 'भयानक रस' की निष्पत्ति होती है।

प्रश्न - 'भयानक रस' का कोई अन्य उदाहरण लिखिए।

और भी समझिए -

**वीभत्स रस - "कोउ अँतडिनि की पहिरि माल इतरात दिखावत ।
कोउ चरबी लै लोप सहित निज अंगनि लावत ॥
कोउ मुंडनि लै मानि मोद कुंदुक लौ डारत ।
कोउ रुंडनि पै बैठि करेजौ फारि निकारत ॥"**

यहाँ किसी की मृत देह का वर्णन किया गया है, जिसमें कोई अँतड़ी की माला पहनकर इतरा रहा है, कोई चरबी लिए है, कोई सिर से खेल रहा है, तो कोई कलेजा निकाल रहा है। वर्णन को पढ़ कर घृणा का भाव उत्पन्न होता है। अतः इसमें -

स्थायी भाव - जुगुप्सा, घृणा
आलंबन - मृत देह का वर्णन
उद्दीपन विभाव - अँतड़ी की माला पहनकर इतराना, शरीर पर पोतना,
नर मुंडों को गेंद की तरह उछालना आदि।

वीभत्स रस - सहृदय के हृदय में स्थित : जुगुप्सा (घृणा) नामक स्थायी भाव का जब विभाव अनुभाव और संचारी भाव से संयोग हो जाता है तब वीभत्स रस की निष्पत्ति होती है।

यह भी जानें -

**अद्भुत रस - "अखिल भुवन चर-अचर सब हरि-मुख में लिखि मातु ।
चकित भई गद्गद् बचन विकसित दृग पुलकातु ॥"**

भगवान कृष्ण के मुख में सारे भुवनों का दर्शन कर यशोदा आश्चर्यचकित हो गई।

स्थायी भाव - विस्मय
आलंबन - श्रीकृष्ण का मुख
उद्दीपन विभाव - मुख में भुवनों का दिखना
अनुभाव - नेत्र विकास, गद्गद् स्वर
संचारी भाव - त्रास, दैन्य

अद्भुत रस - सहृदय के हृदय में स्थित 'विस्मय' नामक स्थायी भाव का जब विभाव, अनुभाव और संचारी भाव से संयोग हो जाता है वहाँ अद्भुत रस की निष्पत्ति होती है।

प्रश्न 1. वीभत्स रस और भयानक रस में अंतर बताइए।

प्रश्न 2. अद्भुत रस की परिभाषा एवं उदाहरण, रस के विभिन्न अंगों सहित दीजिए।

योग्यता-विस्तार

1. नई सभ्यता के नाम पर टी.व्ही. जैसे उपकरणों का भारतीय संस्कृति पर दुष्प्रभाव पर अपने विचार दस वाक्यों में व्यक्त कीजिए।
2. कल्पना कीजिए कि आप भारत से बाहर रह रहे हैं, 'भारत की मीठी यादें' शीर्षक पर 150 शब्दों में लेख लिखिए।
3. 'मैं मजदूर हूँ' निबंध खोजकर पढ़िए।
4. श्रम से जुड़े लोगों की परेशानियों से परिचित हों और उसे सूचीबद्ध करिए।
5. समाज में सम्पन्न और विपन्न लोगों के बीच अंतर के कारणों पर दस वाक्य लिखिए।

शब्दार्थ

सीरी=सीरी - धीरे धीरे। झीने-झीने = पतले-पतले (पारदर्शक)। दिपते = दिखाई देते। उछाह = उत्साह। अजीब = विचित्र। दृग = नेत्र। सलोने = सुन्दर। दाखिल = प्रवेश। बुनियाद = नींव, आधार, मूल। आक्रोश = क्रोध। नियति = प्रकृति। तृप्ति = संतुष्टि।